

# తమస్సులో తపస్సులు



శ్రీ మునివల్లె రాజు

**మా** స్వగ్రామం అటు జిల్లా ముఖ్యపట్టణానికి యిటు తాలూకా ముఖ్యపట్టణానికి దగ్గరో, గ్రాండ్ బ్రంకురోడ్డు బస్సుమార్గంలో వుంటుంటే మా గ్రామీణ నాగరికతలో చాలా పెద్ద మాగుప్ప వచ్చింది. శ్రమ అనుకోకుండా మీరు మావూరికి ఒక్కసారి దయచేస్తే, యీ నాగరికతను బరో మీటర్ మీద కొలిచినట్లు కొలిచి చూడవచ్చని మనవి చేస్తాను. మచ్చుకు ఒకటి రొండు వుదాహరణ లిచ్చినా మీరు సహించగలరని నమ్ముతాను. నెనక మా గ్రామానికి గ్రంథాలయోద్యమాధ్యక్షులు వచ్చి వుపన్యాసాలు దంచినప్పుడు వచ్చిన వుద్రేకంతో పదిమందిమీ కూడ బలుక్కొని ఏ స్థలంలో పెంకుటింటి గ్రంథాలయం స్థాపించాలను కున్నామో, ఆ పవిత్ర స్థలంలో నేను భూషణ్యగారి చిన్న కాఫీ హోటలు వెలిసింది. మా ప్రెసిడెంటుగారు (వీరికి సంతకంవరకూ వచ్చు) సహకారసంఘ షేర్లు పోగు చేసి, వారి స్వంత చిత్తాలో జమకట్టక పూర్వం, మేము కట్టించదలచుకొన్న డాబాయిల్లు గ్రామ సహకార సంఘస్థలంలో మొన్నీ మగ్యనే డేరా సినిమాహాలు వచ్చింది. ఇంకా కావలిస్తే, మా గ్రామంలోగూడా రోజుకు యాభైకి పైగా సిజరు సిగరెట్టు పెట్టెలూ, వారానికి డజనుకు పైగా కొత్త చీట్లపేక పెట్టెలూ నల్గిపోతూంటాయంటే నమ్మండి. అంతేకాదు, గత చరిత్రలో మా పూర్ణోని రెండు పార్టీలవారు ఏ విషయంలోనూ ఏకీభవించి వున్నట్లు ఎనభైవిళ్ళ వృద్ధులకు గూడా జ్ఞాపకం లేదు. కాని మొన్నీ మగ్యనండీ, అంటే గ్రంథాలయం కట్టడపు వునాదులు పైకి లేవకుండా చేసేందుకు పెట్టిన అర్జీలోనూ, ప్రజల షేర్ల ధనాన్ని కూతురు పెళ్లిలో కట్టుంగా అడ్డం పెట్టుకొన్న ప్రెసిడెంటుగారి అరెస్టు తప్పించటంలోనూ, మా ప్రాథమిక పాఠశాల ప్రాథమికోన్నత పాఠశాలగా మారకుండా అందరూ ఐకమత్యంగా తీసుకొన్న

జాగ్రతలోనూ—తరతరాలనుండి వస్తూన్న మూతా కక్షలు యిట్టే మాయమై పోయాయని నేను గర్వంగా చెప్పగలను.

ఇటువంటి మా స్వగ్రామాన్ని మీరు పల్లెటూరని గాని, బస్తీ అని గాని అనలేరు. ఈ బస్తీ, పల్లె రొండుకాని మా పూర్ణోగూడా ధర్మదేవత ఒక పాదంమీదయినా నడుస్తున్నదని నేను విన్నవిస్తే మీరు ఆశ్చర్యమెందుకు పడాలి? మా పడమటి బజారు పురాతన నాగరికతకు శ్రీరామ మంటపం అటు పట్టు.

ఇక్కడ మీకు ఒక చిన్న విషయం మనవి చేయాలి. మీకు సంవత్సరంలో ఋతువులెట్లా మారుతుంటాయో, మా శ్రీరామ మంటపంమీద సీజన్లు గూడా అట్లా మారుతూవుంటాయ్. మొన్న నే గడిచింది. పులీ మేక జూదం సీజను. అంతకు ముందు సీజను చీట్లపేక సీజను. ప్రస్తుతం జరుగుతోన్నది—పురాణ కాలక్షేప సీజను, వర్తమానమైన ఈ పురాణ కాలక్షేప సీజను పుణ్యమహత్యంతోనే మన కథగూడా ప్రారంభం అయింది. ఈ సీజన్ ప్రారంభంలోనే మా ఆచార్యులవారు “ఒరే, మన పూర్ణో ధర్మం నాలుగు కాళ్ళమీద సంచరించటం లేదని ఎవర్రా అనేది?” అని నావంటి సంస్కరణ వాదుల్ని సవాల్ చేసి, మందలిస్తూంటం కద్దు.



ఆరోజున శ్రీరామ మంటపం అరుగులమీద స్థల పురాణ కాలక్షేపం నిరాఘటంగా సాగిపోతున్నది. తీర్థులవారు మంచి పండితులే గాకుండా, కొంచెం సంగీత విద్యలోగూడా ప్రవేశం గలిగిన వారు కావటంలో వారి శిష్యవర్గంలో ఆ బాల గోపాలమూ వున్నారు.

తీర్థులవారి కెదురుగా మాపిల్ల బస్తీ వితంతు వర్గం ఆసీనమైవుంది. వారికి ఎడమ వేపు గా స్థితిమం

తులైన రైతువర్గం కూర్చోనివుంది. వారికి కుడి పక్కగా బీదా బిక్కి భక్తులూ, యీ దీనభక్త శ్రేణికి వెనకగా, మైన చెప్పబడిన బాలబృందమూ, వున్నవి. అందరికన్నా వెనక శ్రేణిలో, మట్టి రోడ్డుకు అందుబాటులో కూర్చోనటంలో మా బాల భక్తులు తమ వర్గ యోగక్షేమాల్ని ఎంతటి పురాణ శ్రవణకాలంలోనైనా ఏమరి పాటుగా విస్మరించే వాళ్లు కాదని మీరు గ్రహించ వచ్చు.

తీర్థలవారు చదువుతోన్న స్తోకాన్ని సంపూర్ణి చేసి, దాని అర్థ తాత్పర్యాలు పలకకుండానే ఆవులించి, తెరిచిన నోటిలోకి దగ్గరలోనే వేచి వున్న దోమలదండు ప్రవేశించకుండా చిటికేవేసి, ఒక్క తాత్కాలిక క్షణం శిష్యకోటివంక తమ కరుణారస వీక్షణాలు ప్రసరింప జేశారు. అప్పటికే ప్రథమ శ్రేణిలోని వితంతు కోటిలో—తిరుపతి కొండ స్థల మహాత్యకథ ప్రభ సన్నగిల్లి కోడళ్ళ మంకురుతనాన్ని వదిలించే వివిధోపాయాల అణ్వేషణకు ప్రాధాన్యత వచ్చింది. ఆ వర్గంలోనే అక్కడక్కడ చిలకరించినట్లుగా వున్న నలుగురైదుగురు కోడళ్ళలో కొత్తంగా వచ్చిన తెలుగుసినిమా చిత్రంలోని తారయొక్క వర్ణనలో అభిప్రాయ భేదాలు వచ్చినాయ్ బసవయ్య చెదరిగారూ, వారి చెట్టు కింది స్టీడరు అబ్బాయి నాయుడూ, బట్టతలతో సాక్ష్యాల సీతారామయ్య—వారి తరువాతి కోర్టు లిటిగేషన్ గురించి మాష్టర్ ప్లాన్ వేస్తున్నారు. తీర్థలవారికి అపారమైన లోకానుభవంవుంది. వారికి లౌక్యం వంశపారం పర్యపు సంపదగా వస్తోంది

వారు శిష్యకోటిలో అధిక సంఖ్యాకుల తక్షణాభిరుచుల్ని గమనించినవారై, మరుక్షణమే, రొంటినున్న వెండి పొడుంబుర్రను పదిమంది ముందూ ప్రదర్శించి, అందులోని “షమ్మగానంద ఆఫీసర్ల మద్రాసు నశ్యాన్ని” కొంచెం అసామాన్యమైన పెద్ద పట్టులో దట్టించి, తత్ఫలితంగా వచ్చిన బ్రహ్మానందంలో ఒకక్షణం లీనమై, తెలివి తెచ్చుకొని, స్థలపురాణ గ్రంథాన్ని మూసి, తమ శిష్య సంతానాన్ని లౌకిక సముపార్జనలో ప్రవేశపెట్టదలంచినవారై—

“విన్నారా? శాయమ్మగారూ! కోమటి గురవయ్యకు బలువుగా వుండటం అన్నారు. (ఆరోజు భిక్షు, ప్రసాదం వంతు శాయమ్మగారిది)

గురవయ్య వేరు వినగానే మొగవాళ్ళ సెక్షన్లో “బెల్లం” “బెల్లం” అని అస్పష్టపు గుసగుసలు వినిపించినై. చావుబతుక్కుళ్లు వున్న గురవయ్యకూ బెల్లానికీ అవి నా భావ సంబంధం వున్నా ఈ గుసగుసలు తీర్థల వారికేమీ నచ్చలేదు.

“గతం గతః అన్నాడు గదండ్డి శాస్త్రుకారుడు? చనిపోయేవాడి సుగుణాలు మాత్రమే లోకం చెప్పకోవాలనటం ధర్మమేగదా?” అని లౌక్యంగా వారు శిష్యకోటిని మందలించారు. తీర్థలవారి మనస్సులోవున్న విషయం పెద్దరహస్యమేమీ గాదు. మా గ్రామంలో శ్రేష్ఠమైన బెల్లం పుట్లకు పుట్టు పండుతుంది. కాని నిరుటి సంవత్సరం మూడు నెలల పాటు, కలువంటే ఏమిటో ఎరగని మావూరికి గూడా బెల్లం ఊమం వచ్చింది. చివరకు పెద్ద స్కూలు మాష్టరుగారు గూడా తులం బెల్లంకోసం గడప గడపా తరగవలసి వచ్చింది. “గురవయ్య కొట్లల్లో మురిగిపోతున్నదని” కొందరూ, “వెంకమనీడు చాదరీ, గురవయ్య కలిసి దొంగతనంగా అమ్ముతున్నారని” కొందరూ విసుగుకొన్నారు. విమైతేనేం కరువు కరువుగానే వెళ్లిపోయింది.

ఇంతలోనే సర్వాంతర్యామి అయిన నరసమ్మ గారు “బరువేమిటి స్వామీ! పొద్దునే కిందబెట్టారుగా” అన్నది.

“మహందాటి కాదండీ—పుణ్యాత్ముడు. ఏ జన్మలోనో యింత చేసుకు పుట్టాడు. శివాలయానికి ధ్వజస్థంభం దానం చేయించాడు కదండీ” అని తీర్థల వారు మరోసారి ఆవులించారు.

ఈ సందర్భంలో తీర్థలవారు ఒక విషయం మరిచిపోయారు. గురవయ్య వేయించిన ధ్వజస్థంభం కలప చాక బారుదనీ, గాలికి నిలవదనీ ఓంకారం వాస్తు శాస్త్రజ్ఞుడు చెప్పినట్లే, అది మొన్నటి కార్తీకంలో తిరిగి కూలిపోయింది. ఈ మాటలు అప్పటి దాకా వింటూ బెల్లంకొట్టిన రాయివలె కూర్చున్న గురవయ్య గారి జ్ఞాతి హనుమయ్య సంతోషం లోపల దాచుకొని “పొద్దు తిరక్కముందే ప్రాణం పోయిందండీ” అని చల్లగా జారవిడిచాడు.

సభికులందరూ “నారాయణ” “నారాయణ” అని సకల పాపహరుడి నామోచ్చారణ చేశారు.

ఇక సంభాషణంతా మృత్యువుమీదా, పుణ్యం చేసుకొన్న వాళ్ళకు పరలోకంలో దొరికే పర్మిట్ల మీద నడిచింది. చాలామంది సభికులు ప్రశ్నలడుగు తున్నప్పటికీ తీర్థలవారి సమాధానాలన్నీ వారి ప్రధాన శిష్యుకోటి నుద్దేశించే చెప్పబడుతున్నవి.

ఇంతలోనే బజారులో మేళం వినవచ్చింది. అది రానురాను రామమంటపం సమీపంలోనే విన వచ్చి, మంటపాన్ని గూడా దాటిపోవన్నది. పుణ్యం చేసుకొని చచ్చిపోయిన గురవయ్యగారి శవాన్నీ ఆయన నలుగురు కొడుకులూ, పాడే నాలుగు కొమ్ములు పట్టుకొని శోకం మేళం వెనకనే నడుస్తున్నారు. ఆ వెనక గురవయ్యగారి బావమరిది పుల్లయ్యశెట్టి నడుస్తున్నాడు. పుల్లయ్యశెట్టి చేతిలో ఒక పూలపల్లెం వున్నది. ఆ పల్లెంలోని పూలలో కాసులూ, పైసలూ కలిసివున్నై. పరలోకయాత్ర కేగిన ముసిలాయన రహదారిలో వైతరణీ నదిలాంటి అడ్డంకులు రాకుండా, ఆయన వ్యాపారంలో భాగం పంచుకొన్న పుల్లయ్యశెట్టి పూలతోపాటు కాన్డా, పైసలూ దానం చేస్తున్నాడు. శవంమీది పసుపుకుడ్డ మీదపడి పైసలు కిందకు దొర్లిపడుతున్నై. ఆ తర్వాత గురవయ్య మనుమలూ, బంధువులూ నడుస్తున్నారు. చావు వూరేగింపు అది.

బెల్లంతో అత్యంత అవినా భావ సంబంధమున్న గురవయ్యగారి శౌతిక దేహపు అంతిమయాత్రను, శ్రీరామ మంటపంమీది సభికులందరూ మెడలు తిప్పి చూచేరు. కొందరు “ప్పే ప్పే ప్పే చ్చా” అని తమ సానుభూతిని తెలుపుకొంటున్నారు. ముసలమ్మలకు కొందరికి తమ సొంత కేసుల్ని గురవయ్య గతితో పోల్చుకొనగానే కళ్ళనీళ్లు వచ్చి, కొత్తదిగులుతో యింటిదారి కనిపించింది. ఇన్నాళ్లూ గురవయ్య పోటీ దారు హనుమయ్య తన పీడా వదిలించని మొదట్లో అనుకొని వెంటనే పాపభీతితో నరకలోకంలోని కాగుతూన్న నూనె పాత రస్మృతికి వచ్చి, రొండు చెంపలూ ఎవరూ చూడకుండా నాయించుకొని, తీర్థలవారు చూచేటట్లుగా విచారపూరితమైన ముఖం పెట్టాడు. దొంగసాక్ష్యాల సీతారామయ్యకు తమ యీమధ్యనే గురవయ్యనుండి తీసుకొన్న చేబదులు సంగతి, చచ్చిపోతూ చచ్చిపోతూ తన “వీలునా

మా” లో వుదాహరించ లేదుగదా అని భయపడు తున్నాడు.

కాని బసవయ్య చౌదరికి స్మశానవైరాగ్యం అంకురించి “స్వామీ, యీ దేహం గతేమిగాను?” అని అర్థం లేకండా ప్రశ్నిచాడు.

“దేహం మట్టిలోమట్టి, పంచభూతాల్లో పంచ భూతాలు. ఇఖ ఆత్మ ఎగిరిపోయి అనంతాత్మలో కలిస్తే యీ దేహాల లెక్కేవిడిచి, చౌదరి గారూ?”

కేవలం స్వలాభం మాత్రమే ఆలోచించి, యీ విహిక, ఆ ముష్టిక వేదాంతమూ, స్మశాన వైరా గ్యమూ యీ షణ్మాత్రంగూడా పట్టించుకోని పిల్ల లందరూ, శ్రీరామ మంటపాన్ని వదిలి గురవయ్య అంతిమ యాత్రను ప్రేక్షకులుగా చేరారు. అందులో పన్నెండేళ్ళ బక్క యాదవులు ఒకడు. ఆస్థిలేని రామదాసు కొడుకు, బక్క యాదవులు.

యాదవులు కళ్ళనీళ్లు పుల్లయ్యశెట్టిమీదనే వున్నై. ముంత కజ్జాయాన్ని పిసికినట్లు పుల్లయ్యశెట్టి పూలను పిసకటం, శనగల్లో గులక రాళ్లు కలిపినట్లు ఆ పూలలో పైసలు కలపటం—యాదవులు ఆశ్చి ర్యంతో గమనించాడు. గురవయ్య శవం వెనక యిప్పుడు దాదాపు వందమంది దాకా నడుస్తున్నారు. బంధువులే గాకుండా, చచ్చిపోయిన జీవికి బాకీవున్న సన్నకారు జనమంతా, గురవయ్య వారసులు గండ్ర గత్తెరు లేకుండా, నిశ్శబ్దంగా, గుంపులు గుంపులుగా నడుస్తున్నారు.

యాదవులు పెద్దరిగిన తర్వాత యిట్లాంటి వుత్సవం చూడటానికిదే ప్రథమం. బజార్లో యీ వూరేగింపు వుత్తరాది ప్రయాణం చేస్తూండగా, యిళ్ల ల్లోని ఆడవాళ్ళందరూ ఎవరిపనులు వాళ్లు వదిలిపెట్టి వీధి గుమ్మాల్లోకి వచ్చి శవాన్ని వింతగా, శబ్దమేమీ చేయకుండా చూస్తుండటం గూడా—యాదవులి మనస్సులోని ‘ఆ’ ను రేకెత్తించింది. చేబ్రోలు కోరుకొండ తిరణాలతో యీ వుత్సవాన్ని పోల్చు కొంటూ, తక్కిన పిల్లల్లో సైసలకోసం పోటీలు పడ్తూ యాదవులు, తనకు ఎన్నడూ నాలుగు గింజల శనగలు గూడా కొసరుపెట్టని, గురవయ్య ప్రాణం లేని దేహం వెనక పోసాగాడు.

బక్కయాదవులు తక్కిన పిల్లల్లో పోల్చిచూస్తే పక్కాసి సింద్రీ. పుల్లయ్యకెట్టి మురుగుల చెయ్యి బరువుగా, బావగారి పుణ్యంకోసం పైకి లేవగానే, ఒక్కచూకులో ముందుకుపోయి, గద్ద కళ్ళతో పూల నుండి పైసల్ని గుర్తుపట్టి, ఏరుకొని బొద్దుదగ్గర చిన్న సంచీలో దాచుకోని, తక్కిన కక్షీదారుల జెలసీకి అందకుండా పోట్లాడుతూ, యానాది ముల్లి గాడికి మాటకు మాటబెడుతూ, ఎఱికలసింగడిని మోచేతి పదును ఎముకల్లో పొడుస్తూ, జబర్దస్తీగా, ముందు ఆలోచన చేస్తూ నడిచాడు. బక్క యాదవులి నైపుణ్యంతో ఆరోజున ఒక్క యానాది ముల్లి గాడికి తప్పితే, యింకో పిల్లవాడి కెవరికీ దమ్మిడి దొరక లేదు. వాళ్ళందరూ ఏడుపు ముఖాల్లోనే యాదవుల్ని దబాయించారు. లాభంలేక పోయింది బ్రతిమిలాడారు. ఫలితం కలగలేదు. చివరకు యాదవులి బలహీను పాయింటు—దయ్యాల భయం సృష్టించారు. యాదవులు బొడ్డోనుంచి పైసా పైకిరాలేదు. యాదవు లిప్పుడు బొంబాయిలో డబ్బు వడ్డీకిచ్చి సినిమాలు తీయించే సుజరాతీనేవ్, బీద కథకుణ్ణి తరిమివేసే టప్పుడు పెట్టే—ముఖవైఖరి పెట్టి అందర్నీ, గదమాయించాడు. ఆ గ్యాంగునుండి క్షణంలో తప్పించుకొని, గమశ్య యొంకమ్మ యింటి ముందు పొద్దుట్నీంచీ యీగలు ముసురున్న జంతి కలూ, నిన్నటి చద్ది పకోడీలు, ముదురుముంజలూ కొనుక్కుతిన్నాడు. అందులో గూడా తోటివాళ్ళకు భాగం పెట్టలేదు.

యాదవులి కడుపులో “టిఫిన్” సగం జీర్ణమై పోయినా గ్యాంగు అతన్ని వదిలి పెట్టలేదు.

“అరే సస్తావురా!” అని కాపుల పిల్లాడు నినకన్నయ్య కోపం వెళ్ళగక్కాడు.

“ఆ పైసలమీన దేయ్యంవుందిలే” అని సింగడు ఖచ్చితంగా జెప్పాడు.

వంకాయల మాణిక్యం కొడుకు యల్లమంద యింకోమెట్టు ముందుకుపోయి “సచ్చి నోడిమిది పైచల్తోదింటే దేవుడి శాస్త్రే గందరా! తూరు బ్బజారు బుక్కా పిలుపుగాడు జచ్చింది దేనికిరా? ఆడుచ్చానంలో పైచలు దొరికితే చాంబయ్యకొట్టో గుగ్గిళ్ళుతింటే గాదంటరా? నాకు దెచ్చులే, నువ్వుగూడా తొమ్మిదోనాటికి బుడింగిమంటావులే.”

ఉలక లేదు యాదవులు. పలక లేదు యాదవులు. ఒక్కక్షణంవుండి ఒళ్లంతా దులుపుకొని, మావూరి ధర్మకర్త లుండగానే పాడుబడ్డ “చినాలయం” మొగదలకెళ్లి, వినాయకుడి పాదాలముందు కూర్చున్నాడు చీకట్లో.

నిజానికి యాదవులు ఏదో భయంతోనే అక్కడకు వచ్చాడు. వాడి ఆత్మ నిశ్శబ్దాన్నీ, శాంతినీ కోరియీ ఏకాంత ప్రదేశానికి తీసుకువచ్చింది. వాడికి చీకట్లో వంకాయల మాణిక్యం కొడుకు మాటలే తిరిగి తిరిగి స్మృతికి రాసాగినై నిజమేనా? అనుకొన్నాడు. బుక్కా పిలుపుగాడు చచ్చింది అందుకేనా? యల్లమంద గాడు గప్పాలు కొట్టే బాపతుకాదే? ఛా! యదవకు ఒక్క జంతికిస్తే ఏంబోయేది? నిజమా? బుక్కాయంపా?

యాదవులు చీకట్లో చీకటైపోయాడు. వాడికి కళ్ళనెంటు నీళ్లు వచ్చినై. తల తిరిగిపోయింది. భయం వేసి పెద్దగా అరుద్దా మనుకొన్నాడు. ఎదురుగా వున్న నంది విగ్రహం కదిలినట్లయింది. కాని గొంతు పెగల్లేదు. కాళ్ళు చేతులు చచ్చుబడి దేహం కదలలేదు. వాడి వ్యక్త మనస్సుకు శరీరంమీద అధికారం తగ్గిపోయి అవ్యక్త మనస్సుకు పూర్తి కంట్లోలు వచ్చేసింది. ఇంతలోనే నిద్ర సోలుతూ తూలుతూ వచ్చింది. మనస్సూ, దేహమూ అలిసిపోయి, బ్రమగ గణ నాయకుడైన విఘ్నేశ్వరుడి పాదాలముందు సుషుప్త్యావస్థలో యాదవులు పడిపోయాడు. నిద్రలో వాడికి కలవచ్చింది. అది ఆలోచనల కల.

“చావటమంటే ఎంతదర్జా? తనుగూడా చస్తేనో? నాయనట్లా గురవయ్య బావమరిది పుల్లయ్యకెట్టిలాగా పూలూ, పైసలూ తనమీద చల్లుతుంటే? ఊళ్లో జనమంతా పను లాపుకొని తన నెంటునే అట్లా వస్తారు కాబోలు! యీ “సేతగాని యెదవనాగన్నలు”—చింగన్నా, ముల్లి గాడూ, యల్లమందాయ్—అంతా రావాల్సిందేగా? ఎవడి కోసం??”

ఆలోచనల కల నిజమైన కలలోకి మారింది. ఈసారి బుక్కా పిలుపుగాడు కనిపించాడు. వాడికి కండలు లేవు. ఒర్రి ఎముకలపోగు.

“ఏరా - పిలుపుగా? నవ్వు చచ్చిపోయా వంట నిజమేనా?” అని తను అడిగాడు.

వాడు నవ్వి—“అవును—అబద్ధమేముంది? నేను గనబట్టా?” అన్నాడు.

“అరేయ్, ఎందుకు జచ్చావురా!”

“సచ్చి నోశ్శమిది పైచలేరుకుంటే!”

ఈమాటతో యాదవులికి జాగ్రద వస్థవచ్చింది. మళ్ళీ దెయ్యాలలోకంనుండి ధూమ్మిదకు దూకినట్లయింది. భయంతో అర్థంలేని అరుపులు అరవసాగాడు. ఈ భయంకర శబ్దానికి సుల్లో ధర్మకర్తల ఏజెంట్లయిన గబ్బిలాలూ లేచి చెదిరి అటూ యిటూ ఎగరసాగి నాయ్. యాదవులు వినాయకుణ్ణి కావలించు కొన్నాడు. కాని గబ్బిలాలూ తలమీదనే రెపరెప కొట్టుకొంటున్నాయ్. శిథిల దేవాలయపు మొండి గోడలు చీకట్లో ఆకాశ మెత్తుగా పెట్టి పోతున్నట్లు యాదవులికి కనిపించింది. గుడివెనక చింత చెట్లనుండిగూడా ఏవో శబ్దాలు వినిపించినై. నిజాని కది వాసశబ్దం.

వినాయకుడి రక్షణ వదిలి యాదవులు బయటకు పరుగు లంకించుకున్నాడు ప్రాణభయంతో. “అయ్యో, ఓరిబాబో! నాయోనో! బాబో!” అని అరుచుకుంటూ, బయట ఎదురుదెబ్బ తగిలి బొక్క బోర్లా పడి లేవబోతూండగా, తండ్రి వాసలో గొంగళి కప్పకొని తనను వెతుక్కుంటూ వచ్చాడు.

రామదాసు బక్కయాదవుల్ని పట్టుకొని—

“ఏరా! ఒళ్లు కాగిపోతున్నది. జొరం వచ్చిందా?” అని అడిగాడు.

\* \* \* \*

యాదవులు జ్వరం మరునాడుగూడా తగ్గలేదు. రామదాసు మంగలి వైద్యుణ్ణి పసరు అడిగేందుకు వెళ్లాడు. యాదవులికి రాత్రి అనుభవం కలో నిజమో అర్థం కాలేదు. అర్థంకాక—“అమ్మా, బుక్కా పిలుపుగాణ్ణి నూశానే?” అన్నాడు తల్లితో.

లచ్చమ్మ కొంచెం ఆశ్చర్యంగా కొడుకువంక జూసి—“నీకేమి రా పిచ్చి? పిలుపుగాడు జచ్చి ఆరునెల్లయితే” అని సమాధానం యిచ్చింది.

“కాడే! నిజవే!” అని యాదవులు అనబో యాడు గాని మత్తువచ్చి మాట్లాడలేదు. ఆ మగతలో మళ్ళీ బుక్కా పిలుపుగాడు కనిపించాడు.

ఆ మత్తు మత్తు రాత్రికిగాని తెలియలేదు యాదవులికి. జ్వరం పేలిపోతున్నది. వాడి ఒంటి మీద ఏ సుడ్డా నిలవటంలేదు. ఈ ఒక్కరోజు జ్వరానికే చిక్కి శల్యమైపోయాడు. రామదాసు ఒకటికి రొండుసార్లు మంగలి వైద్యుడిచుట్టూ తిరి గాడు. తండ్రి జావ యిస్తుండగా యాదవులు జాలిగా చూశాడు.

“ఈత గొట్టావా తూర్పు కాలవలో?” అని రామదాసు అడిగాడు.

“లే...దే...! ఉ...హూ...!”

“మరి జ్వరం దేనికిరా?”

యాదవులు సమాధానం చెప్పక, కళ్లు మూసుకున్నాడు. కొంచెం సేపటికి కళ్లు తెరిచి—

“అ...య్యా...!” అని తండ్రిని పిలిచాడు.

“అయ్యా...సచ్చి నోశ్శమిది పైచలేరుకుంటే తిరిగి బతికున్నోళ్లు సస్తారా?”

“నువ్వేరుకున్నావా?”

“అహ! బుక్కా పిలుపు గాడు.”

“పిలుపు గాడికి చన్ని పాత జొరంవచ్చి జచ్చిండు”

యాదవులికి యీ సమాధానం ఏమీ నచ్చలేదు. నచ్చక తండ్రి బయటకు పోవటంమాసి తల్లిని పిలిచి అదేప్రశ్న వేశాడు. పిచ్చిలచ్చమ్మ “నిజమే” నన్నది.

నాలుగురోజులు గడిచినా జ్వరం తగ్గుముఖం చూపలేదు. రోజురోజుకూ రోగి చిక్కిపోతూ న్నాడు. రామదాసు, కొడుకు కుక్కిమంచపు కాళ్ల గట్టన గూర్చొని కళ్ళనీళ్ళు పెట్టుకొన్నాడు. అది చూచి యాదవులు—“అ...య్యా...” అని పిలిచాడు. కాని ఏవో అవ్యక్తంగా, హస్తాల్లో గుర్తులు చూపాడు.

“అయ్యా...కో...ప...మా...?”

“ఉ...హూ” అని తలూపాడు రామదాసు కేవీ అర్థంగాక.

“నేనేరేనే?”

“ఏవిటి?”

“కోమటి గురవయ్యమిది పైచలు”

“ఆరి పిచ్చెదవకానా, ఏమయితే?”

“కా...దు...”

“మ...రి...”

“బుక్కా...పిలుపు గాడు”

రోగి పెద్దగా అరిచాడు, మూలిగి మగతలో తిరిగి పడిపోయాడు.

\* \* \* \*

ఎనిమిదిరోజుల జ్వరానికి అంతులేదు. ఎనిమిదోరోజున యాదవులు తన స్నేహితులు సింగణ్ణి, మాణిక్కెం కొడుకు యల్లమందను, యానాది ముల్లి గాడిని, కాపుల పిల్లాడు సినకన్నయ్యనూ పిలిపించుకొన్నాడు.

“అ...రే...య్... యల్లమందా... నువ్వు జె...ప్పింది...నిజంరా!”

“ఏంది???”

“బుక్కా పిలుపు గాడి మాట”

యల్లమంద నవ్వి “అబద్ధం. అబద్ధం. నిన్ను బయాలు బెట్టేందుకు జెప్పానా.”

యాదవులు జీవంలేని గొంతుతోనే, భావి అడుగునుండి మాట్లాడాడు.

“నిజంరా...ఆ..డు.. నాగ్గనబడిచెప్పిం..డు..”

పిల్లలందరూ దిగాలుపడి చూశారు. అందరికీ కళ్లనీళ్ళు వచ్చినై. వంకాయల మాణిక్కెంకొడుకు యల్లమంద పెద్దగా ఏడ్చాడు.

మళ్ళీ యాదవులు మాట్లాడాడు.

“అ...రే...యాడో... వొడ్డురా... నేను బుక్కా పిలుపు గాడిదగ్గరి కళ్ళానా! మా బాబుకు జెప్పి, నేను జచ్చినాక పైచలు జల్లిపిస్తాను. యల్లా! నువ్వేరుకో; సింగడికియ్యి...సినకన్నకయ్యకు...ముల్లి...గాడికి చెరిచగంగా యియ్యరా.”

యాదవులికి మళ్ళీ తెలివి అర్థరాత్రికి వచ్చింది. రామదాసు కొడుకుమంచం వదలేదు.

“అ...య్యా... నేను జస్తే...గురవయ్యకు జల్లి...నట్లు...పైసలు...జల్లుతావు...గా...”

ఈమాటు రామదాసు బావురుమని ఏడ్చాడు. ఆరాత్రి భళ్ళున తెల్లవారింది. రాత్రంతా యాదవులు కలవరిస్తూనే వున్నాడు. జ్వరం గంటగంటకూ ముదిరిపోయింది. మంగలి వైద్యుడు గరళం పోసే ఏర్పాట్లుజేసి, పన్నెండేళ్ళ యాదవులి మాడుగీచి పట్టువేస్తున్నాడు. కాని వంకాయల మాణిక్కెంకొడుకు యల్లమంద భవిష్యత్ చెప్పినట్లు తొమ్మిదోనాటికల్లా యాదవులు యిహలోకయాత్ర చాలించాడు.

\* \* \* \*

ఆరాత్రే గ్రామస్థులు రామదాసును, చచ్చిపోయిన గురవయ్యచెట్టి కొట్టుకు కన్నం వేస్తూండగా పట్టుకొన్నారు.

దొరలందరూ దొంగను అడిగారు—

“ఎందుకు చేశావ్ దొంగతనం?”

రామదాసు అన్నాడు సమాధానంగా—

“నాకొడుకు చెప్పమీద పైసలకి”

